

"TÜRKÜN TALEYİ" ANKARADA TƏQDİM OLUNDU



Milli Məclisin Mədəniyyət Komitəsinin sədri Qənirə Paşayevanın təşəbbüsü ilə noyabrın 27-də Xalq şairi Zəlimxan Yaqubun yenidən nəşr olunmuş "Türkün taleyi" adlı kitabının Ankarada ilk təqdimat mərasimi keçirilib. "Türk Ocaqları" Baş Qərargahında bas tutan təqdimatda Qənirə Paşayevanın başçılıq etdiyi nümayəndə heyəti iştirak edib.

Tədbirdə iştirak etmiş Əməkdar mədəniyyət işçisi, Zəlimxan Yaqub ədəbi irsinin tədqiqatçısı Musa Nəbioğlu bildirib ki, "Türk Ocaqları" İdarə Heyəti üzvləri, ocağın gənc üzvləri və başqa qonaqların da iştirak etdiyi tədbiri giriş sözü ilə "Türk Ocaqları"nın başqanı Prof. Dr. Mehmet Öz açaraq Türkiyə ilə Azərbaycan arasındakı əlaqələrin keçmişdəki və günümüzdəki durumundan, Qarabağ Zəfərinin önəmindən danışib, bütün Türk dünyasında böyük söz ustadı kimi tanınan Zəlimxan Yaqubun yaradıcılığından söz açıb, onun əsərlərinin Türk coğrafiyasında yayılmasının vacibliyini vurğulayıb.

Azərbaycan nümayəndə heyətinin rəhbəri, Milli Məclisin Mədəniyyət Komitəsinin sədri Qənirə Paşayeva təqdimatda geniş nitq söyləyərək Türk birliyi, Azərbaycanla Türkiyə arasındakı qardaşlıq və Qarabağ müharibəsindən söz açıb.

Xalq şairi Zəlimxan Yaqubun Türk dünyasına, o cümlədən qardaş Türkiyəyə sonsuz sevgi-sayğısından, Türkiyənin, Türk dünyasının yüksəlişini, Qarabağda qazanılacaq qələbəni şair fəhmi ilə bütün aydınlığı ilə öncədən görməsindən danışib: "Zəlimxan Yaqub bütün bu vurğulanan yüksəliş və qələbələrə öz gözəl əsərlərində bəhs edib, bu mövzularda qiymətli şeirlər, poemalar yazıb.

Mən Zəlimxan müəllimlə ailə dostu olmuşam. Onun ailədə, cəmiyyətdə, parlamentdə, Türk dünyasında və əlbəttə, şeir-sənət dünyasında necə saygılı, etibarlı bir yerə sahib olduğunu görmüşəm. Şairin haqqın rəhmətinə qovuşmasından 6 ilə yaxın vaxt keçsə də, onun dillər əzbəri olan şeirlərinə, ümumən şəxsiyyətinə və yaradıcılığına maraq azalmamışdır. Biz bu il şairin "Qarabağ şikəstəsi" şeirlər və poemalar kitabını onlayn təqdim edərkən, belə bir fikir hasil oldu ki, onun türk dünyası ünvanlı şeirlərini ayrıca kitab şəklində çap edək. Budur, böyük məmnuniyyətlə bu gün burada "Türkün taleyi" kitabının təqdimatına yığılmışıq. "Türkün taleyi"nin ilk təqdimatı üçün ən uyğun yerlərdən birinin məhz "Türk Ocaqları" olduğuna inanıram. Necə deyərlər, amal eyni, yol eyni, baxış eyni...

Mən "Türk ocaqları"mızın başqanı, hörmətli Mehmet xocaya, "Türkün taleyi"ni nəşrə hazırlayan Əməkdar mədəniyyət işçisi Musa Nəbioğluna, bu təqdimatın hazırlanmasında, kitabın gün üzünə görməsində əməyi keçən hər kəsə könül dolusu təşəkkülərimi yetirirəm!

Çox şadam ki, bu təqdimat Türkiyəmizin dünyada nüfuzunun böyük ölçüdə artdığı, Türk Dövlətləri Təşkilatının yarandığı və Vətən Müharibəsində tarixi Zəfərimizin sevinc, fərəh və qüruru içində keçiririk. Bütün bu tarixi uğurlarımızın şairin ruhuna agah olduğuna inanıram. Ruhu şad olsun"!

Sonra Azərbaycanın TÜRKSOY-dakı təmsilçisi Elçin Qafarlı, "Ozan dünyası" Aşıq Yaradıcılığının Təbliği İB-nin sədri, Əməkdar mədəniyyət işçisi Musa Nəbioğlu, "Azərbaycanda Qadın Sahibkarlığının İnkişafı Assosiasiyası"nın sədri Səkinə Babayeva, "Dədə Əlsgör Ocağı" İctimai Birliyinin başçısı Xətai Əlsgörli və digərləri çıxış edərək Zəlimxan Yaqub yaradıcılığından söz açıblar.

"Türk Ocaqları" Mərkəz Məsləhət qurumunun üzvü Dr. Lütfü Şahsuvaroğlu öz çıxışında Türk birliyindən və birliyimizin güclənməsində ədəbiyyatın, mədəniyyətin rolundan danışib, çıxışının sonunda Zəlimxan Yaqubun Türk birliyinə çağırış ruhlu şeirini oxuyub.

Təqdimatda Zəlimxan Yaqubun şeirlərindən nümunələr oxunub.

Tədbirin sonunda Azərbaycan heyəti adından "Türk Ocaqları"na və tədbir iştirakçılarına Qarabağ motivli xatirə hədiyyələri və Zəlimxan Yaqubun digər kitabları təqdim olunub. Öz növbəsində "Türk Ocaqları" da Azərbaycan nümayəndə heyətinə hədiyyələr bağışlayıb.

Xatırladaq ki, Xalq şairi Zəlimxan Yaqubun Türkiyədə təqdimatı keçirilmiş "Türkün taleyi" kitabı 2021-ci ildə Bakıda "CBS PP"-də nəşr olunub. Layinənin rəhbəri Milli Məclisin Mədəniyyət Komitəsinin sədri Qənirə Paşayeva, kitabın tərtibçisi və redaktoru Əməkdar mədəniyyət işçisi Musa Nəbioğlu, məsləhətçilər Beynəlxalq "Alaş" ədəbi mükafatı laureatı Əkbər Qoşalı və "Nəfəs" İB-nin sədri Firəngiz Balakışiyeva, buraxılışa məsul isə Regional Hüququ və İqtisadi Maarifləndirmə İB-nin sədri Arzu Bağirovadır.